

1 అన్నికాలంబుల - నున్న యెహోవా ని

రా - కాంభోజి

తా - అట

అన్నికాలంబుల - నున్న యెహోవా ని - న్నెన్నదరంబయో - కన్న తండ్రి = వన్నె కెక్కిన మోక్ష
- వాసాళి సన్నుతు - లున్నతమై యుండ - మున్నె నీకు ||నన్ని||

1 నిన్నుఁ బ్రకటనసేయ - నిఖిల లోకములను - బన్నుగఁ జేసిన - బలుఁడవీవె = ఉన్న లోకంబుల -
నుడుగక కరుణాసం - పన్నతతో నేలు - ప్రభుఁడ వీవె = అన్ని జీవుల నెఱిఁగి - యాహార మిచ్చుచు
- నున్న సర్వజ్ఞం - డవు నీవే = ఎన్న శక్యముగాక -ఉన్నలక్షణముల - సన్నుతించుటకు నేఁ -
జాలుదునా ||యన్ని||

2 పుట్టింప నీవంచు - బోషింప నీవంచు - గిట్టింప నీవంచు - గీర్తింతును = నట్టి పనికి మాలి - నట్టి
మానవుల చే - పట్టి రక్షింపఁ బా - ధ్యుండ వంచు = దట్టమైన కృపను - దరిఁజేర్చ నాకిచ్చి - పట్టయు
నిలచియుండు - ప్రభుఁడ వంచు = గట్టడచేఁ గడ - ముట్టదనుక నా - పట్టకొలఁది నిన్నుఁ - బ్రస్తు
తింతు ||నన్ని||

3 కారుణ్యనిధి వీవు - కరినాత్ముఁడను నేను - భూరి శుద్ధుఁడ వీవు - పాపి నేను = సార భాగ్యుడ వీవు
- జగతిలో నాకన్న - దారిద్రుఁడే లేఁడు - తరచి చూడ = సార సద్గుణముల - సంపన్నుఁడవు నీవు
- ఘోర దుర్గుణ సం - చారి నేను = ఏ రీతి స్తుతియుంతు - నే రీతి సేవింతు - నేర మెన్నక ప్రోవ
- నెర నమ్మితి ||నన్ని||

--బేతాళ జాన్

5 నీతిగల యెహోవా స్తుతి మీ

రా - నవరరోజు

తా - త్రిపుట

నీతిగల యెహోవా స్తుతి మీ - యాత్మతో నర్పించుఁడి - మీయాత్మతో నర్పించుఁడి = దాతయౌ మన
క్రీస్తు నీతిని - దాల్చుకొని సేవింఁచుఁడి || నీతి ||

1. చదలఁ బుడమియు రవియు జలధియు - నదులు గిరులును జక్కఁగా = సదమలంబగు దైవనామము
- సర్వదా నుతిఁజేయను || నీతి ||

2. సర్వశక్తుని కార్యముల కీ - సర్వరాష్ట్రము లన్నియు = గర్వములు విడి తలలు వంచుచు -
నుర్విలో నుతిఁజేయను || నీతి ||

3. గీత తాండవ వాద్యములచేఁ - బ్రీతిపరచెడు సేవతో = పాతకంబులు పరిహరించెడు -
దాతనే సేవింఁచుఁడి || నీతి ||

4. పరమదూతలు నరులు పుడమిని - మెరలుబెట్టుచు దేవుని = పరము నందున్నట్టి యేసుని -
పాదములు సేవింతురు || నీతి ||

5. ఇలను భక్తులు గూడుకొనియా - బలము గల్గిన దేవుని = వెలయు స్తుతి వే నోళ్లతోడను - విసుగు
జెందకజేయుడి || నీతి ||

6. ఆత్మ నీవిఁక మేలుకొని శు - ధాత్మాఁ యేసునిఁ దండ్రిని = త్రిత్యమగునా యేక దేవుని -
హర్షమున సేవింపవే || నీతి ||

-- పసుపులేటి దావీదు

6 భీకరుండో మా యెహోవా - పీఠ మెదుటం గూడరే

రా - యమస్

తా - ఆది

భీకరుండో మా యెహోవా - పీఠ మెదుటం గూడరే - యేకమై సాష్టాంగపడి సర్వేశ్వరుని గొనియాడరే || భీకరుండో ||

1. మట్టితోనే మమ్ము నెల్ల - మానవులుగ సృజించెను = ఇట్టి శక్తుండో ప్రభు నే - మెచ్చుగా మది నెంతుము || భీకరుండో ||
2. ఏరితోడు లేక మము స - ర్వేశ్వరుఁడు సృష్టించెను = ధారుణిం దా నొక్కఁడే మా - దైవమని పూజింతు || భీకరుండో ||
3. పుట్టగిట్టంజేయఁ దానై - నట్టి దేవుని శక్తిని = బట్టుగా లోకస్థులారా - ప్రస్తుతింపరె భక్తిని || భీకరుండో ||
4. మేటి సంగీతంబులుపై - మింట నారవ మెందను = జాటరే వేవేల నోళ్లన్ - సన్నుతుల్ ప్రభు వందను || భీకరుండో ||
5. మిక్కిలి కష్టంబులతో - మిత్తికిని బాల్పొందన = దిక్కులేని గొఱ్ఱలట్టుఁ - దిరుగఁ జేర్చన్ మందను || భీకరుండో ||

9 ప్రబలముగనే - ప్రస్తుతించెద

రా - శంకరాభరణము

తా - ఏక

ప్రబలముగనే - ప్రస్తుతించెద - ప్రభుని కృపలన్ని = ప్రతి దినము నిను - ప్రచురపరచెద - ప్రభుడ నావిభుడా || ప్ర ||

1. పొందుగోరి నా - యందు నిలిచిన - బంధుమిత్రుడవు = మందమతి కా - నందమొసగిన - మహిమతేజుడవు || ప్ర ||
2. చింతదీర్చి నా - భ్రాంతి మార్చితి - వెంత వింతదియో = స్వాంతమునకడు - శాంతిగూర్చితి - వెంత కరుణదియో || ప్ర ||
3. నీతి కరపిన - జాతి మరపిన - భ్యాతి యేసునిదే = నీరసుడ నను - గారవించిన - నీతిరాజితడే || ప్ర ||
4. జీవమిచ్చిన - జావవచ్చిన - దేవసుత నీవే = జీవదాయక - బ్రోవరాజక - జాలమేలనురా || ప్ర ||
5. నిమిషనిమిషము - నిను భజించెద - నెమ్మనంబునను = శమదమాది - సుగుణశోభిత - సమ్మదిని నిమ్మా || ప్ర ||

--చెట్టి భానుమూర్తి

10 ఎంత ప్రేమ యెంత ప్రేమ యెంత ప్రేమయా - దేవుఁ

రా - జంఝూటి

తా - ఆది

ఎంత ప్రేమ యెంత ప్రేమ యెంత ప్రేమయా - దేవుఁ = డెంత గొప్ప ప్రేమయై వెలుంగుచుండునే || ఎంత ||

1. ఎంత లోతు ఎంత నిడివి యెంత విరివయా - దాని = నింత యంతయని వచించు మనుజుఁ డెవ్వఁడు

|| ఎంత ||

2. మనమునక దలపోయ నూహ కంద దెంతయున్ - దానిఁ = జనువుఁగ జగమందుఁ బొగడ మాట
లందవే || ఎంత ||

3. దేవదూతలైన దానిఁ బాడలేరట - యుంక = దేవుడే తన సుతు నొసంగి ఇంత యది యనెన్ || ఎంత
||

4. ఇంత గొప్ప ప్రేమఁ జూప నూరకుండునే - ప్రభు = జెంతఁజేరి సంతతంబు ప్రీతిఁ జేసెదన్ || ఎంత
||

12 దేవ సంస్తుతి చేయవే మనసా

రా - ఆనందభైరవి

తా - ఆది

దేవ సంస్తుతి చేయవే మనసా - శ్రీ - మంతుఁడగు యెహోవ సంస్తుతి చేయవే మనసా = దేవ సంస్తుతి
చేయుమా నా - జీవమా యెహోవ దేవుని - పావన నుతించుమా - నా యంతరంగము - లో వసించు
నో సమస్తమా ||దేవ||

- 1 జీవమా, యెహోవ నీకుఁ - జేసిన మేల్జన్ మరవకు = నీవు చేసిన పాతకంబులను - మన్నించి జబ్బు
- లేవియున్ - లేకుండఁ జేయును - ఆకారణముచే ||దేవ||
- 2 చావు గోతినుండి నిన్ను - లేవనెత్తి దయను గృపను = జీవ కిరీటముగ వేయును - నీ శిరసుమీద
జీవ కిరీటముగ వేయును - ఆకారణముచే ||దేవ||
- 3 యౌవనంబు పక్షిరాజు - యౌవనంబు వలెనె క్రొత్త = యౌవనంబై వెలయునట్లుగ - మే లిచ్చి నీదు
- భావమును సంతృప్తిపరచునుగా - ఆకారణముచే ||దేవ||
- 4 ప్రభువు నీతి పనులు చేయున్ - బాధితులకు న్యాయ మిచ్చున్ = విభుఁడు మార్గము తెలిపె,
మేషేకుఁ - దన కార్యములను - విప్పె నిశ్రాయేలు జనమునకు - ఆకారణముచే ||దేవ||
- 5 అత్యధిక ప్రేమ స్వరూపి - యైన దీర్ఘ శాంతపరుఁడు - నిత్యము వ్యాజ్యంబు చేయఁడు = ఆ
కృపొన్నతుఁడు - నీ పజ నెప్పుడు కోప ముంచఁడు - ఆకారణముచే ||దేవ||
- 6 పామరుల మని ప్రత్యపకార - ప్రతి ఫలంబుల్ పంపలేదు = భూమికన్న నాకసంబున్న - యెత్తుండు
దైవ - ప్రేమ భక్తి జనుల యందున - ఆకారణముచే ||దేవ||
- 7 పడమటికి దూర్పొంత యెడమే - పాపములకును మనకు నంత = యెడము కలుగజేయున్నాఁడు
- మన పాపములను - ఎడముగానే చేసియున్నాఁడు - ఆకారణముచే ||దేవ||
- 8 కొడుకులపైఁ దండ్రి జాలి - పడు విధముగా భక్తిపరుల = యెడల జాలిపడును దేవుండు - తన
భక్తిపరుల - యెడల జాలిపడును దేవుండు - ఆకారణముచే ||దేవ||
- 9 మనము నిర్మితమజన రీతి - తనకుఁ దెలిసియున్న సంగతి = మనము మంటివార మంచును -
జ్ఞాపకముచేసి - కొనుచు కఱుణ జూపుచుండును - ఆకారణముచే ||దేవ||
- 10 పూసి గాలి వీవ నెగిరి - పోష బసను దెలియని వన - వాస పుష్పమువలెనె నరుఁ డుండు = నరు
నాయువు తృణ - ప్రాయము మన దేవ కృపమెండు - ఆకారణముచే ||దేవ||
- 11 పరమ దేవ నిబంధ నాజ్ఞల్ - భక్తితోఁ గైకొను జనులకు = నిరతమును గృప నిలిచి యుండును -
యెహోవ నీతి - తరముల పిల్లలకు నుండును - ఆకారణముచే ||దేవ||

--ముంగమూరి దేవదాసు

14 నాకేమి కొదువ - నాధుఁ డుండ నిఁక

రా - సావేరి

తా - త్రిపుట

నాకేమి కొదువ - నాధుఁ డుండ నిఁక = శ్రీ కరుండగు దేవుఁడే నా - శ్రేష్ఠ పాలకుఁడు - నా - యేక
రక్షకుఁడు గనుక || నాకేమి ||

1. తనివి దీరన్ మే - జ్జనుభవింప - నేన = నను సదా మేజ్జనెడి పచ్చిక - నదిమి మృదువుగఁ - బండు
- కొనఁ జేయును గనుక || నాకేమి ||

2. ఎంత శోధన - యెండ యున్న - నాకు = నెంతకు నోరిగర దెపుడు - శాంత జలములు - నా -
చెంతనే యుండన్ గనుక || నాకేమి ||

3. తప్పిపోయున నన్ - దారిం బెట్టి - నన్ను = తెప్పరిల్లఁజేసి నాకుఁ దీర్పు నలసటను - నా - తప్పు
మన్నించున్ గనుక || నాకేమి ||

4. నీతి మార్గమునన్ - నిల్పున్ నన్ను - ప్రభువు = నీతి లేని నాకుఁ దనను - నీతి దయ చేయున్ - స్వ
- నీతిని ద్రుంచున్ గనుక || నాకేమి ||

5. చావు చీకట్ల - శక్తియుండు - ఆహా = లోయలోఁబడి పోవలసినను - నే వెరవకుండు - నా -
దేవుండే తోడు గనుక || నాకేమి ||

6. మీఁదఁ బడునట్టి - శోధనలన్ - ధరను = నా దరికి రానీక దండము - నన్ను బ్రోచుచును - నా - కాదరణ
యాను గనుక || నాకేమి ||

7. పగవారల్ సిగ్గు - పడ్డునట్లుగ - నా = జగము యెరుఁగని సౌఖ్య భో - జన మగపరచును - హా -
తగినదే పెట్టున్ గనుక || నాకేమి ||

8. తన యాత్మానంద - తైలంబుతో - ప్రభువు = ననుదినము తలయంటి విసుగు - కొనక తుడుచును
- నా - కన్నీళ్లన్ని గనుక || నాకేమి ||

9. పలువిధములైన భాగ్యములతో - తండ్రి = వెలుపలికి దిగవెడలునట్టి - వెల గల గిన్నె - నా -
కలిమిగాఁ జేయున్ గనుక || నాకేమి ||

10. బ్రదుకంతటన్ గృ - పా క్షేమములు - నా = వదలకుండగ వచ్చు నాతో - సుదినములు గల్గ - నా -
పదలు సంపదలౌ గనుక || నాకేమి ||

11. దురితంబు లుండు - ధరణి నాకు నిజము = నిరవు కాఁదిక నెప్పటికి నా - పరమ దేవుని - మం - దిరమె
నా యుల్లు గనుక || నాకేమి ||

--ముంగమూరి దేవదాసు

16 యెహోవ నామెఱ లాలించెను

రా- శంకరాభరణము

తా - ఆది

యెహోవ నామెఱ లాలించెను - దన - మహా దయను నను గణించెను = అహర్నిశల దీనహీనుఁడగు
నా - దు హోయనెడు ధ్యని - గ్రహించి మనిపెను || యెహోవా ||

- 1 పిశాచి గడిమిఁ బడఁగొట్టెను - దన - వశాన నను నిలువఁ బెట్టెను = ప్రశాంత మధుర సు - విశేష వాక్పల - నిశాంతమునఁ జే- ర్చి సేదఁ దీర్చెను || యెహోవా ||
- 2 మదావళముఁ బోలు నామదిన్ - దన - ప్రదీప్త వాక్యాం కుశాహతిన్ = యధేచ్ఛలన్నిటి గుదించి పాపపు - మెదల్ తుదల్ నరి - కీ దరికిఁ జేర్చెను || యెహోవా ||
- 3 అనీతి వస్త్ర మెడలించెను - యే - సునాధు రక్తమున ముంచెను = వినూత్న యత్నమె - ద నూని యెన్నడు - గనన్ వినన్ బ్రే - మ నాకుఁ జూపెను || యెహోవా ||
- 4 విలాపములకుఁ జెవి నిచ్చెను - శ్రమ - కలాపములకు సెలవిచ్చెను = శిలానగము పై - కి లాగి నను సుఖ - కళావళుల్ మన - సులోన నిలిపెను || యెహోవా ||
- 5 అగణ్య పాపియని త్రోయక - న - న్ను గూర్చి తన సుతుని దాఁ చక = తెగించి మృతి కొ - ప్పగించి పాపపు - నెగుల్ దిగుల్ సొగ - సుగా నణంచెను || యెహోవా ||

-- పురుషోత్తము చౌధరి

20 పరిశుద్ధ పరిశుద్ధ - పరిశుద్ధ ప్రభువా

రా - శంకరాభరణము

తా - అట

- పరిశుద్ధ పరిశుద్ధ - పరిశుద్ధ ప్రభువా = వరదూత లైన నిన్ - వర్ణింపఁ గలరా ||పరిశుద్ధ||
- 1 పరిశుద్ధ జనకుఁడ - పరమాత్మరూపుఁడ = నిరుపమ బలబుద్ధి - నీతి ప్రభావా ||పరిశుద్ధ||
 - 2 పరిశుద్ధ తనయుఁడ - నరరూపధారుఁడ = నరులను రక్షించు - కరుణా సముద్రా ||పరిశుద్ధ||
 - 3 పరిశుద్ధ మగు నాత్మ - వరము లిడు నాత్మ = పరమానందప్రేమ - భక్తుల కిడుమా ||పరిశుద్ధ||
 - 4 జనక కుమారాత్మ - లను నేక దేవా = ఘనమహిమ చెల్లును - దనర నిత్యముగాఁ ||బరిశుద్ధ||

--యెషయా వీరమార్షిన్

26 రండి యుత్సహించి పాడుదము

రా - శంకరాభరణము

తా - ఆది

- రండి యుత్సహించి పాడుదము - రక్షణ దుర్గము మన ప్రభువే ||
1. రండి కృతజ్ఞత స్తోత్రముతో - రా రాజు సన్నిధి కేగుదము = సత్యభు నామము కీర్తనలన్ - సంతోషగానము చేయుదము || రండి ||
 2. మన ప్రభువే మహా దేవుండు - ఘన మాహాత్మ్యముగల రాజు = భూమ్య గాధపులోయలును - భూధర శిఖరము లాయనవే || రండి ||
 3. సముద్రము సృష్టించె నాయనదే - సత్యుని హస్తమే భువిఁ జేసెన్ = ఆయన దైవము పాలితుల - మాయన మేపెడి గొట్టెలము || రండి ||
 4. ఆ ప్రభు సన్నిధి మోఁకరించి - ఆయన ముందర మ్రొక్కుదము = ఆయన మాటలు గైకొనిన - నయ్యవి మనకెంతో మేలగును || రండి ||
 5. తండ్రి కుమార శుద్ధాత్మకును - దగు స్తుతి మహిమలు కల్లఁగాక = ఆదిని నిప్పుడు నెల్లప్పుడు - నయునట్లు యుగముల నొను ఆమేన్ || రండి ||

-- సముయేలు పాక్యనాధము

35 ఇన్నాళ్లు మాకు సాయమై

- 1 ఇన్నాళ్లు మాకు సాయమై - ఈ ముందుకును మా - యున్నత గృహ మండవై - యొప్పెడు దైవమా !
 - 2 ఏలాటి ఈతిబాధయు - నీవచ్చు యేటిలో - కలుగకుండఁ బ్రోవవే - ఘనంపు ప్రేమతో
 - 3 నీ సింహాసన నీడలో - నిలుచు భక్తులు - భయంబు చింతబాధలన్ - జఇంచి మన్ దురు .
 - 4 చరాచరంబు లెల్లను - జనించుకంటె మున్ - దరతరాలనుండియున్ - నీ రాజ్య ముండెడున్.
 - 5 ఇన్నాళ్లు మాకు సాయమై - యేలుచుఁ గాచిన - ఉన్నత ప్రభు ప్రేమతో - మన్నించు మింకనున్.
- ఐజక్ వాట్స్ (అను - ఆల్ ఫ్రెడ్ ఠ్యాగరాజు సామర్)

56 రాత్రియయ్యెన న్నెడఁబాయకు

1. రాత్రియయ్యెన న్నెడఁబాయకు = ధాత్రిపైఁ జీఁకటులుఁ గ్రమ్మెను
సహాయ మేమి లేనివారికి = సహాయుఁడా, నన్నాసిపోకుమీ.
 2. ఏకాలంబైన నీ సహాయము = లేక పిశాచిన్ గెల్వఁజాలను
నీకంటె దిక్కు నాకు లేదుగా = లోక ప్రకాశుఁడా, నన్నాయకు.
 3. నాచెంత నీవు చేరియుండఁగ = ఏ చింతయైన నన్ను సోకునా
ఏ శత్రువైన నన్ను గెల్చునా? = నా శైలమా, నన్నాసి పోకుమా.
 4. సమృద్ధుఁడు సహాయుఁ డాయెను = ఓ మృత్యువా నీ ముల్లు గెల్చునా?
సమాధి నీకు జయమబ్బునా? = మా మధ్యమున్ సర్వేశ పాయకు.
 5. రేవు నేఁ జేరఁబోవు వేళలోన్ = కావుమయ్యా నీదీప్తిఁజూపుచున్
చావు జీవంబులందు నైనను = నీవు తోడై నన్నాసిపోకుము.
- హెన్రీ ప్రాన్సిస్ లైట్ (అను : ఆల్ ఫ్రెడ్ ఠ్యాగరాజు సామర్)

69 సర్వదేశములారా - శ్రీ యేసే దేవుండు

- రా - శంకరాభరణము (చాయ : యెహోవా సన్నిధి) తా - ఆది
- సర్వదేశములారా - శ్రీ యేసే దేవుండు = ఉర్వి నుత్సాహముతో - గురుస్తోత్రము జేయను రండి
|| సర్వ ||
- 1 ఆ ప్రభువే దేవుండు - అధికస్తోత్రార్థుండు = భూప్రజల నందరిని - బుట్టించిన భగవంతుండు ||సర్వ
||
 - 2 మనము దేవుని వార - మును మరి యూయన ప్రజల = మనయము నా ఘనప్రభువు -
నెవరుతో మేపెడి గొఱ్ఱలము ||సర్వ ||
 - 3 కృతజ్ఞతార్పణలు - కొల్లగను జెల్లింప = నాతని యావరణములో - నతి వినయముతోఁజేరండి ||సర్వ
||
 - 4 ఆయన దయామయుఁడు - ఆయన కృపామయుఁడు = ఆయన ప్రేమ సత్యం - బనవరతం
బుండును నిజమే ||సర్వ ||

- 5 శుభనామం మదినుంచి - ప్రభునామం స్తుతిఇంచి = ఘననామం బతి భక్తిన్ - అనయము గొలువుడి జనులారా ||సర్వ ||
- 6 పితృపుత్రాత్మకును - ప్రియ మహిమ మగుగాక = ఆదిని నుండినరీతి - ననవరతంబుండును గాక ||సర్వ ||

--నరెళ్ల సమూయేలు సుబ్బయ్య

73 మంగళమే యేసునకు

మంగళమే యేసునకు - మనుజావతారునకు = శృంగార ప్రభువునకు - క్షేమాధిపతికి

||మంగళమే||

1. పరమ పవిత్రునకు - వరదివ్య తేజానకు = నిరుపమానందునకు - నిపుణ వేద్యునకు

||మంగళమే||

2. దురిత సంహారునకు - వరసుగుణోదారునకు = కరుణా సంపన్నునకు - జ్ఞానదీప్తునకు

||మంగళమే||

3. సత్యప్రవర్తనకు - సద్ధర్మశీలునకు = నిత్యస్వయంజీవునకు - నిర్మలాత్మునకు ||మంగళమే||

4. యుక్తస్తోత్రార్థునకు - భక్తరక్షా మణికి = సత్యపరంజ్యోతియగు - సార్యభౌమునకు

||మంగళమే||

5. నరఘోర కలుషముల - నురుమారంగ నిల = కరుదెంచిన మాపాలి - వర రక్షకునకు

||మంగళమే||

6. పరమపురి వాసునకు - నరదైవ రూపునకు = పరమేశ్వర తనయునకు - బ్రణుతింతుము నిన్ను

||మంగళమే||

81 భజనచేయుచు భక్తపాలక

రా - హిందూస్థాని తోడి

తా - ఆది

భజనచేయుచు భక్తపాలక - ప్రస్తుతింతు నీ నామమును = వృజినములపై జయము నిచ్చిన - విజయుఁడా నిను వేఁడుకొందు ||

- 1 దివ్యపదవిని విడిచి నీవు - దీనుఁడవై పుట్టినావు = భవ్యమైన బోధలన్నో - బాగుగా ధర నేర్పినావు || భజన ||

- 2 నరులఁ గానను పరమునుండి - ధరకు నీవు వచ్చినావు = పరుఁడ నైన నాకొరకు నీ - ప్రాణము నర్పించినావు || భజన ||

- 3 చెడినవాఁడ నైన నన్ను - జేరఁదీసి ప్రోచినావు = పడిన నాదు గోతినుండి - పైకి లేవనెత్తి నావు || భజన ||

- 4 ఎంత ప్రేమ యెంత దయ - యెంత కృప యేసయ్య నీకు = ఇంతయని వర్ణింప నిలలో - నెవనికిని సాధ్యంబుకాదు || భజన ||

--దొరసామి ఆరోగ్యము

135 రండి సువార్త సునాదముతో

రండి సువార్త సునాదముతో - రంజిలు సిలువ నినాదముతో - తంబుర సితార నాదముతో - ప్రభుయేసు దయానిధి సన్నిధికి

- 1 యేసే మానవ జాతి వికాసం - యేసే మానవ నీతి విలాసం - యేసే పతిత పావన నామం - భాసుర కైస్తవ శుభనామం || రండి ||
- 2 యేసే దేవుని ప్రేమ స్వరూపం - యేసే సర్వేశ్వర ప్రతిరూపం - యేసే ప్రజాపతి పరమేశం - భాసుర కైస్తవ శుభనామం || రండి ||
- 3 యేసే సిలువను మోసిన దైవం - యేసే ఆత్మల శాశ్వత జీవం - యేసే క్షమాపణ అధికారం - దాసుల ప్రార్థన సహకారం || రండి ||
- 4 యేసే సంఘములో మనకాంతి - యేసే హృదయములో ఘనశాంతి - యేసే కుటుంబ జీవన జ్యోతి - పసిపాపల దీవెన మూర్తి || రండి ||
- 5 యేసే జీవన ముక్తికి మార్గం - యేసే భక్తుల భూతల స్వర్గం - యేసే ప్రపంచ శాంతికి సూత్రం - వాసిగ నమ్మిన జనస్తోత్రం || రండి ||

--వి. బి. మాసిలామణి

140 యేసు నీ నామామృతము మా

రా - కాంభోజి

తా - ఆది

యేసు నీ నామామృతము మా - కెంతో రుచి యయ్యా - దేవ = మా - దోసములను హరించి మోక్షని - వాసులుగఁ జేయుటకు - భాసుర ప్రకాశమైన || యేసు ||

- 1 వేడు కలరఁగఁ గూడి నినుఁ గొని - యాడు వారికి - దేవ = యెంతో - కీడు జేసిన పాడు వైరిని - గోడుగో డనంగ వాని - తాడనము జేసితివి || యేసు ||
- 2 పాపములు హరింప నీవే - ప్రాపు మాకయ్యా - దేవ = నీ - దాపుఁ జేరిన వారి కందరి - కాపదలు బాపి నిత్య - కాపుగతిఁ జూపినావు || యేసు ||
- 3 అక్షయ కరుణేక్ష భవన - రక్షకా నీవే - దేవ = మమ్మఁ - పక్షముగ రక్షించి మోక్షసు - రక్షణకు దీక్షఁ గొని - వీక్షితులమైన మాకు || యేసు ||
- 4 అందమగు నీ మందిరమున - బొందుగా మేము - దేవ = నీ - సుందర కరుణామృతము మా - డెందముల యందు గ్రోలు - టందుకు సుందరమైన || యేసు ||

--యోసేపు దానియేలు

144 క్రీస్తే సర్వాధికారి - క్రీస్తే మోక్షాధికారి

క్రీస్తే సర్వాధికారి - క్రీస్తే మోక్షాధికారి = క్రీస్తే మహోపకారి - క్రీస్తే ఆ సిల్వధారి ||

- 1 ముక్తి విధాతనేత - శక్తి నొసంగుదాత = భక్తి విలాపశ్రోత - పరమంబు వీడె గాన || క్రీ ||
- 2 దివ్యపథంబురోసి - దైవంబు తోడుబాసి = దాసుని రూపుదాల్చి - ధరణి కేతంచెగాన || క్రీ ||
- 3 శాశ్వత లోకవాసి - సత్యామృతంపురాశి = శాప భారంబు మోసి - శ్రమల సహించెగాన || క్రీ ||
- 4 సైతాను జనము గూల్పన్ - పాతాళమునకు బంపన్ = నీతిపథంబు బెంప - రుధిరంబు గార్చెగాన || క్రీ ||
- 5 మృత్యువు ముల్లు తృంపన్ - నిత్యజీవంబు బెంపన్ = మర్త్యాళిభయము దీర్చన్ - మరణంబు గలిచెగాన || క్రీ ||

6 పరమందు దివిజాలైన - ధరయందు మనుజులైన = ప్రతి నాలుక మోకాలు - ప్రభునే భజించుగాన
|| శ్రీ ||

7 ఈ నామమునకు మించు - నామంబు లేదటంచు = యెహోవ తండ్రి యేసున్ - హెచ్చించినాడు
గాన || శ్రీ ||

--రావూరి రత్నము

198 సిలువే నా శరణాయెను రా

రా - కురంజి

తా - ఆది

సిలువే నా శరణాయెను రా - నీ - సిలువే నా శరణాయెను రా = సిలువ యందే ముక్తి బలము -
జూచితి రా || నీ సిలువే ||

1 సిలువను వ్రాలి యేసు - పలికిన పలుకు లందు = విలువలేని ప్రేమా మృతముఁ గ్రోలితి రా || నీ
సిలువే ||

2 సిలువను జూచుకొలఁది - శిలసమానమైన మనసు = నలిగి కరిగి నీరగు చున్నది రా || నీ సిలువే ||

3 సిలువను దరచి తరచితి - విలువ కందఁగ రాని నీ కృప = కలుష మెల్లను బాపఁగఁ జూలును రా
|| నీ సిలువే ||

4 పలు విధ పథము లరసి - ఫలిత మేమి గానలేక = సిలువయెదుటను నిలచినాఁడను రా || నీ సిలువే ||

5 శరణు యేసు శరణు శరణు - శరణు శరణు నా ప్రభువా = దురిత దూరుఁడ నీ దరిఁ జేరితి రా || నీ
సిలువే ||

-- చెట్టి భానుమూర్తి

239 ఆత్మా నడుపు స - త్యము లోని కిపుడే

రా - ముఖారి

(చాయ : యేసు కరుణ)

తా - అట

ఆత్మా నడుపు స - త్యము లోని కిపుడే - యాత్మా నడుపు = ఆత్మా నీ సాయంబు - నధికంబుగా
నిచ్చి - ఆత్మానందముతో దై - వారధనమున ||

1. ఘోర కలుషంబుల - దూరంబుగాఁ దోలి = పారమార్థిక బుద్ధి - గోరునట్టులను || ఆత్మా ||

2. అంధత్వంబు వలన - మందమైయుండు మా = డెందంబు లెల్ల నీ యందు వెలుఁగుటకు || నాత్మా
||

3. నిర్మల హృదయంబు - నిరతంబు మాకిచ్చి = కూర్మిన్ నీ వరములఁ - గూర్చి దీవించి || యాత్మా
||

4. సకల మనవులతో - అకలంక శుభవార్తఁ = బ్రకటించు బలజ్ఞాన - నికరంబు నిచ్చి || యాత్మా ||

5. దీవించి పంపు మో - దైవాత్మ మమ్మును = భావజ్ఞాన మెసంగి - ప్రభు సేవలోన || నాత్మా ||

-- తూలూరి కొర్నేలియస్

252 దేవుఁ డిచ్చిన దివ్యవాక్య మి

రా - ఖరహరప్రియ

తా - ఆట

- దేవుఁ డిచ్చిన దివ్యవాక్య మి - దేను మన కో యన్నలారా = భావ శుద్ధిని జేయు ఘన శుభ - వర్తమానము దీని పేరు || దేవుఁ డిచ్చిన ||
- 1 భయముతో భక్తితోఁ జదివినఁ - ప్రాపు క్రీస్తుఁ డటంచుఁ దెల్పును = దయా మయుఁడగు దేవుఁడే మన - తండ్రి యని బోధించు నెల్లెడ || దేవుఁ డిచ్చిన ||
 - 2 సత్యశాంతము లంకురించును - సత్కీయా ఫలములును బొడమును = నిత్యజీవము గలుగు దానన్ - నిస్సందేహముగ నుండును || దేవుఁ డిచ్చిన ||
 - 3 ఈ సుమంగళ దివ్యవాక్యము - నిప్పుడే మీ రనుసరించుఁడు = దోసములు నెడబాసి మోక్షపుఁ - ద్రోవఁ గోరిన వారలెల్లరు || దేవుఁ డిచ్చిన ||
 - 4 పాపములలో నుండి విడుదలఁ - పరమ సుఖ మని దలఁతు రేనియుఁ = తాప మార్పును లేచి రండి - త్వరగఁ క్రీస్తుని శరణు బొందను || దేవుఁ డిచ్చిన ||
 - 5 దురిత ఋణములు దీర్చు మధ్య - స్థండు గావలె నన్నవారలు = త్వరగ రండి త్వరగ రండి - వరదుడౌ క్రీస్తు కడ కిప్పుడే || దేవుఁ డిచ్చిన ||
 - 6 మరణమునకై భయము నొందెడి - మానసము గల వార లెల్లరు = పరమ శాంతి యొసంగు క్రీస్తుని - పజ్జ డాయఁగ రండి వేగము || దేవుఁ డిచ్చిన ||
 - 7 నిర్మలాంతఃకరణ సౌఖ్యము - నిజముగా నిలవెదకువారు = ధర్మచిత్తుండైన క్రీస్తుని - దరికి రండి రండి వేగము || దేవుఁ డిచ్చిన ||
 - 8 మోక్ష రాజ్యముఁ జేరఁ గోరెడు - బుద్ధి గలిగిన వార లెల్లరు = రక్షకుండగు యేసు నొద్దకు - రండి రండి విశ్వసించుచు || దేవుఁ డిచ్చిన ||

-- పురుషోత్తము చౌదరి

264 ఈ సంఘంపు పునాది

- 1 ఈ సంఘంపు పునాది - క్రీస్తే సాధీశుఁడే - దక్కించె యేసు దీని - వాక్యాపుల్ రెట్టించే - పైనుండి వచ్చి యేసు - పెండ్లాడ నీమెనే - కోరుచు రక్ష మిచ్చి - కొనె నీ కన్యనే.
- 2 ఒక్కఁడే దేవుఁ డిందు - ఒక్క విశ్వాసము - ఒక్కటే జన్మ మిందు - ఒక్క కుటుంబము - ఒక్క ప్రసాద విందు - ఒకే సునామము - నిరీక్షణొక్క టిందు - నిరంత ప్రాప్తికే.
- 3 అసత్య మార్గమంచు - అనేకుల్ నవ్వినన్ - విభాగమై శ్రమంబుల్ - విశేష మొందినన్ - సుభక్తుల్ వేడుచుండ్రు - అభయ కాంతికై - ఈ నింద లెల్లఁ బోయె - ఆనంద నాటికై.
- 4 కఠిన దుఃఖ బాధల్ - కల్గిన నొర్చుచు - విభ వానంద ప్రాప్తి - లభింపఁ గోరుచు - ఆ స్వర్గ పంక్తిఁజేరి - యానంద మెందుచున్ - ఈ సంఘ మేసుఁ గూడి - విశ్రాంతిఁ బొందును.

--సామ్యూల్ జాన్ స్ట్రాన్ (అను - ఆల్ ఫ్రెడ్ త్యాగరాజు సామర్)

278 జీవాహారము రమ్ము

రా - ముఖారి

(చాయ : నాకై చీలిన యుగయుగముల)

తా - ఆది

జీవాహారము రమ్ము - చిరజీవాన్నము నిచ్చి - జీవిత క్షుద దీర్చుము = జీవనపథములో - చీకటి

పడువేళ - జీర్ణించు కొనిపోవు - జీవితాళలఁ బెంచ ॥ జీవా ॥

- 1 విందు గృహమునకేగి - వీక్షింతు భ్రమతో నీ - వివిధసుభోజ్యంబులన్ = విచ్చిన్నమైన నీ - విమలదేహపు విందు - వికలంబౌ మనసుతో - వినుతించి, తినుచుండు ॥ జీవా ॥
- 2 రుధిర ధారలలోన - ఋజువౌ నీప్రేమలు - రూపుమాయును పాపము = ఋతద్రాక్ష వల్లీ నీ - రుధిరపానముచేత - ఋణభారములు దీరి - రుచిఇంచు నా బ్రతుకు ॥ జీవా ॥
- 3 భవదీయ స్మరణార్థం - పతితుల శరణార్థం - ఫలిఇంచు యూహోమము = ప్రభువా నాయాత్మలో - ప్రతిబింబమై వెలసి - పానార్పణంబౌను - ప్రతిరక్తబిందువు ॥ జీవా ॥
- 4 ఆత్మాంతఃపురములో - ఆంతర్య గదిలోన - ఆరాధింతు నీ నామము = అలనాటి నీరక్త - నవవిబంధన నేడు - అపురూపమై నాలో - నవతరించును దేవా ॥ జీవా ॥

-- ఏ. బి. మాసిలామణి

281 మానవుడవై సకల నరుల

రా - ఖైరవి

(చాయ : యేసుక్రీస్తు దొరికెనేని)

తా - చాపు

మానవుడవై సకల నరుల - మానక నా దోషములఁ - బాపుటకు బలియైతివే యేసూ - బహు ప్రేమతోడ

॥ మానవుడవై ॥

- 1 నీదు బలిని నిత్యముగను - నిజముగా ధ్యానించి ప్రేమను - నీదు దివ్య ప్రేమ నొందుటకు - నియమంబు నిచ్చి ॥ మానవుడవై ॥
- 2 నీవె జీవపు రొట్టె వంటివి - నీవె జీవ జలంబు వంటివి - నిన్ను ననుభవించుఁ డంటివిగా - నిజదేవా యేసూ ॥ మానవుడవై ॥
- 3 నీ శరీరము రొట్టెవలెనే - నిజముగా విరువంగఁబడెనే - నిన్నుఁ దిను భాగ్యంబు నిచ్చితివే - నా యన్న యేసూ ॥ మానవుడవై ॥
- 4 మంచి యూట మించి దండి - పంచగాయములలోనుండి - నిత్య జీవపుటూటలు జేసెతి - నీ ప్రేమనుండి ॥ మానవుడవై ॥
- 5 నిన్ను జ్ఞాపక ముంచుకొనుటకు - నీదు ప్రేమ బలిలో మనుటకు - నిత్య మాచిరించుఁ డంటివి నీ - నిజభక్తితోడ ॥ మానవుడవై ॥
- 6 ఎంతో ప్రేమతో బలిగా నైతివి - యెంతో ప్రేమాచార మైతివి - చింతలును నా పాపములు బాప - శ్రీ యేసు దేవా ॥ మానవుడవై ॥
- 7 నిత్యబలి యగు నిన్నే నమ్మి - నిన్ను ననుభవించి నెమ్మి - నిన్ను నిముడించుకొని నాలో నీ - నిజరూప మొంద ॥ మానవుడవై ॥
- 8 నేను నీ బలిలోనఁ గలిసి - నేను నీతోఁ గలిసి మెలిసి - నేను నీవలె నుండఁ జేసెతివే - నా దివ్య యేసూ ॥ మానవుడవై ॥
- 9 నీదు శ్రమలను బలిని నిపుడు - నాదు కనులు చూడ నెపుడు - నాదు పాపభారములు దిగునే - నా దివ్య యేసూ ॥ మానవుడవై ॥
- 10 నీవు బలియై తిరిగి లేచి - నిత్య తేజోరూపు దాల్చి - నిత్యమును నా బంతి నున్నావే - నిజ దేవా యేసూ ॥ మానవుడవై ॥
- 11 నీవే నీ చేతులతో నిత్తువు - ఈ నీ బలివిందునకు వత్తువు - నిన్ను నిటఁ జూచితిని నా యేసూ ! - యెన్నఁడును మరవను ॥ మానవుడవై ॥

--మార్తండ జ్ఞానప్రకాశము

291 ధరణిలోని ధనము లెల్ల - ధరణిపాలై పోవును

రా - నాట

తా - ఏక

ధరణిలోని ధనము లెల్ల - ధరణిపాలై పోవును = గరిమతోడ నీవు గైకొను - నిరత ముండెడి ధనమును
|| ధరణి ||

- 1 యేసు నందు నిత్యజీవం - బివుడు దేవుఁ డిచ్చును = తీసికొనుము దాని వేగము - దివ్య వరముగ నమ్మికన్ || ధరణి ||
- 2 విడువు నీదు పాపములను - తడవుఁజేయఁ బోకుమీ = విడువ కున్న నీకుఁ గల్లు - వేద నాధికంబుపో || ధరణి ||
- 3 పరుల మాటలఁ బట్టి నీవు - పడకు మోస మందున = నరుల కొఱకు జీవ మిచ్చిన - పరమధాముని నమ్ముమీ || ధరణి ||
- 4 తలఁచుకొనుమీ ధరణిలోన - నిలుచు కాల మంతట = విలువలేని యేసు ప్రేమ - విధము చక్కఁగ నెఱుఁగుచు || ధరణి ||
- 5 దేవ కృపను బోలునట్టి - దివ్య భాగ్య మొకటియున్ = నీవు చూడఁ బోవు మిత్ర - నేల నెచట వెదకినన్ || ధరణి ||

--పులిపాక జగన్నాథము

332 అపరాధిని యేసయ్య

అపరాధిని యేసయ్య - కృపజూపి బ్రోవుమయ్య

నెపమెంచకయె నీ కృపలో - నపరాధములను క్షమించు || అప ||

1. సిలువకు నిను నే గొట్టితిని - తులువవలతో జేరితిని
కలుషంబులను మోపితిని - దోషుండనేను ప్రభువా || అప ||
2. ప్రక్కలో బల్లెపుపోటు - గ్రక్కునపొడిచితి నేనే
మిక్కిలి బాధించితిని - మక్కువ జూపితివయ్యో || అప ||
3. ముళ్లతో కిరీటంబు - నల్లి నీ శిరమున నిడితి
నావల్ల నేరమాయె - చల్లని దయగల తండ్రీ || అప ||
4. దాహంబు గొనగా చేదు - చిరకను ద్రావనిడితి
ద్రోహుండనై జేసితిని - దేహంబుగాయంబులను || అప ||
5. ఘోరంబుగా దూరితిని - నేరంబులను జేసితిని
క్రూరుండనై గొట్టితిని - ఘోరంపు పాపిని దేవా || అప ||
6. చిందితి రక్తము నాకై - పొందిన దెబ్బలచేత
నిందలు పెట్టితివయ్యో - సందేహమేలనయ్యా || అప ||
7. శిక్షకు పాత్రుడనయ్యా - రక్షణ దెచ్చితివయ్యా
అక్షయభాగ్యమునియ్య - మోక్షంబు జూపితివయ్యా || అప ||

334 ఉన్నట్టు నేను వచ్చెదన్

1. ఉన్నట్టు నేను వచ్చెదన్ = పాపిష్ఠి నీవు పిల్వగన్
నీ నెఱుచేతఁ గడ్డుమా = యో గొఱ్ఱపిల్ల దేవుడా !
2. ఉన్నట్టు నేను వచ్చెదన్ = నే నొప్పుకొందుఁ దప్పులన్

- నీ మాటతో హరించుమా = యో గొట్టెపిల్ల దేవుడా !
3. ఉన్నట్టు నేను వచ్చెదన్ = దుఃఖంబు బాధపర్చగన్
బాపంబుఁ జేయనీకుమా = యో గొట్టెపిల్ల దేవుడా !
 4. ఉన్నట్టు నేను వచ్చెదన్ = యేసు, కబోది నుండగన్
ఆత్మీయదృష్టి నీయుమా = యో గొట్టెపిల్ల దేవుడా !
 5. ఉన్నట్టు నేను వచ్చెదన్ = నీ మాట నమ్మునట్టి నన్
మన్నించి చేర్చుకొమ్మయా = యో గొట్టెపిల్ల దేవుడా !
 6. ఉన్నట్టు నేను వచ్చెదన్ = నీ ప్రేమ నన్నుఁ బిల్వగన్
నీ వాఁడ నొదు సర్వదా = యో గొట్టెపిల్ల దేవుడా !

-- చార్లెటీ ఇలియట్(అను : ఎచ్. హార్న్స్)

371 జీవితంబు ఘోరకష్టనష్టంబుల్

- 1 జీవితంబు ఘోరకష్టనష్టంబుల్ - ఆవరించి నిన్ను దుఃఖపర్చిన - దేవుడిచ్చినట్టి ఈవులెంచుము -
నీవాశ్చర్య మొందెదవు వానికై.
|| ఎంచుము లెక్కించు మీవులన్ - ఎంచిచూడు మేనుదీవెనల్ - ఎంచు మెంచుమెంచు మీవులన్ -
విత నొందెదవు నీవువానికై ||
- 2 చింతమానసంబు నీకు గల్గినన్ - వంతచే భారంబుగల్గి నీయెదన్ - సంతసంబుతోడ నెంచుమీవులన్
- విత నొందెదవు నీవు వానికై
- 3 నాశనంబుజెందు నాస్తి జూడగా - వాసిగా శ్రీయేసు నీకొసంగిన - భాసురంపు భాగ్యముం దలంపుమా
- ఈ సుభాగ్యమే గదా సదాయుండు.
- 4 జీవితాదియందు ధైర్యమొందుము - దేవుడుండు నెల్లవార్కి తోడుగ - జీవయాత్ర యందు
సాయమియ్యగన్ - దేవదూతల్ నీకుతోడుగానుండు.

377 నన్నుఁ గన్నయ్య రావె నా యేసు

రా- హుసేని

తా - ఆట

- నన్నుఁ గన్నయ్య రావె నా యేసు = నన్నుఁ గన్నయ్య రావె నా ప్రభువా || నన్ను ||
- 1 ముందు నీ పాదారవిందము - లందు నిశ్చల భక్తి ప్రేమను = పొంది కగాఁ జేయ రావేనా - డెంద
మానంద మనంతమై యుప్పొంగ || నన్ను ||
 - 2 హద్దులేనట్టి దురాశల - నవివేకిన్యె కూడి యాడితి = మెద్దులతో నింకఁ కూటమి - వద్దయ్య వద్దయ్య
వద్దయ్య తండ్రి || నన్ను ||
 - 3 కాలము పెక్కు గతించెను - గర్వాదు లెడఁదెగ వాయెను = ఈ లోక మాయ సుఖేచ్ఛలు - చాలును
జాలును జాలు నోతండ్రి || నన్ను ||
 - 4 దారుణ సంసార వారధి - దరిఁ జూపి ప్రోవ నీ కన్నను = కారణ గురువు లింకెవ్వరు - లేరయ్య
లేరయ్య లేరయ్య తండ్రి || నన్ను ||

5 నా వంటి దుష్కర్మజీవినఁ - కేవల మగు నీదు పేర్మిని = దీవించి రక్షింప నిప్పుడే - రావయ్య
 రావయ్య రావయ్య తండ్రి || నన్ను ||

-- పురుషోత్తము చౌధరి

383 ప్రార్థన వినెడి పావనుడా

ప్రార్థన వినెడి పావనుడా - ప్రార్థన మాకు నేర్పుమయా ||ప్రార్థన||

- 1 శ్రేష్ఠమైన భావము గూర్చి - శిష్య బృందముకు నేర్పితివి = పరముడ నిన్ను - ప్రణుతించెదము -
 పరలోక ప్రార్థన నేర్పుమయా ||ప్రార్థన||
- 2 పరమ దేవుడవని తెలిసి - కరము లెత్తి జంటగ మోడ్చి = శిరమునువంచి - సరిగను వేడిన - సుంకరి
 ప్రార్థన నేర్పుమయా ||ప్రార్థన||
- 3 దినదినంబు చేసిన సేవ - దైవ చిత్తముకు సరిపోవ = దీనుడవయ్య - దిటముగ కొండను - చేసిన
 ప్రార్థన నేర్పుమయా ||ప్రార్థన||
- 4 శత్రుమూక నిను చుట్టుకొని - సిలువపైని నిను జంపగను = శాంతముతో నీ - శత్రుల బ్రోవగ - సలిపిన
 ప్రార్థన నేర్పుమయా ||ప్రార్థన||

--కె. విల్సన్

386 ఆశీర్వాదంబు ల్కామీఁద

1. ఆశీరవంబు ల్కామీఁద - వర్షింపజేయు మీశ
 యాశతో నమ్మియున్నాము - నీ సత్య వాగ్దత్తము
 ఇమ్మహి మీఁద - క్రుమ్మరించుము - దేవా
 క్రమ్మర ప్రేమ వర్షంబున్ - గ్రుమ్మరించుము - దేవా
2. ఓ దేవ పంపివ వయ్యా - నీ దీవెన ధారలన్
 మా దాహ మెల్లను బాపు - మాధుర్యమౌ వర్షమున్ || ఇమ్మహి ||
3. మా మీఁద కురిగించు మీశ - ప్రేమ ప్రవాహంబులన్
 సమస్త దేశంబు మీఁద - క్షామంబు పోనట్లుగన్ || ఇమ్మహి ||
4. ఈనాఁడె వర్షింపు మీశ - నీ నిండు దీవెనలన్
 నీ నామమందున వేఁడిసన్నుతిఁ - బ్రార్థింతుము || ఇమ్మహి ||

405 దేవుఁడే నా కాశ్రయంబు

ర్రా - శంకరాభరణము

(దావీదు కీర్తన 45)

తా - ఓక

దేవుఁడే నా కాశ్రయంబు - దివ్యమైన దుర్గము = మ - హా వినోదుఁ డాపదల స - హాయుఁడై నన్
 బ్రోచును - అభయ - మభయ - మభయ మెప్పు - డానంద - మానంద - మానంద మౌఁగ ||దేవుఁడే||

- 1 పర్వతములు కదిలిన నీ - యుర్వి మారుపడినను = సర్వమున్ ఘోషించుచు నీ - సంధ్ర
 ముప్పొంగినన్ - అభయ మభయ - మభయ ||దేవుఁడే||
- 2 దేవుఁ డెప్పు తోడుగాఁగ - దేశము వర్ధిల్లును = ఆ - తావు నందు ప్రజలు మిగుల - ధన్యులై వసెంతురు
 - అభయ మభయ - మభయ ||దేవుఁడే||

- 3 రాజ్యముల్ కంపించిన భూ - రాష్ట్రముల్ ఘోషించిన = పూజ్యుడౌ యెహోవ వైరి - బూని సంహరించును - అభయ మభయ - మభయ ||దేవుడే||
- 4 విల్లు విఱుచు నాయన తెగ - బల్లెము నఱుచు నాయన = చెల్లచెదర జేసి రిపుల - నెల్లఁద్రుంచు నాయనే - అభయ మభయ - మభయ ||దేవుడే||
- 5 పిశాచి పూర్ణబలము నాతో - బెనుఁగులాడ జడియును = నశించి శత్రు గణముదేవు - నాజ్ఞ వలన మడియును - అభయ మభయ - మభయ ||దేవుడే||
- 6 కోటయు నాశ్రయమునైయా - కోబు దేవుఁ డుండఁగ = ఏటి కింక వెరవ వలయు - నెప్పు నాకుఁ బండుగ - యభయ మభయ - మభయ ||దేవుడే||

--పంతగాని పరదేశి

413 నీవు తోడై యున్నజాలు - యేసు

రా - బిలహరి

తా - త్రిపుట

నీవు తోడై యున్నజాలు - యేసు - నిత్యము నాకది మేలు = నీవు ధరణినుండు - నీచపాపుల నెల్లఁగావఁ బ్రేమ వచ్చి - ఘన ప్రాణ మిడినట్టి || నీవు ||

- 1 నినుఁ బోలు రక్షకుం డేడి - క్రీస్తు - ననుఁ బోలు పాతకుం డేడి = నిను నమ్ము వారలకు - నీవసఁగుచుండువు - తనరఁ పాపక్షమ - దయచేత నిలలోన || నీవు ||
- 2 నీపాటి బలవంతుఁ డేడి - ప్రభు - నాపాటి దుర్బలుం డేడి = కాపాడుచుండువు - కలకాలమును నీవు - నీ పాద సేవకుల - నీ నేర్పు రంజిల్లి || నీవు ||
- 3 నీవంటి యుపకారి యేడి - కర్త - నావంటి కడు దీనుఁ డేడి = జీవులకునుగల్గు - జీవంబు లిచ్చుచు - జీవాధారము లొసఁగి - జీవులఁ బ్రోచెడి || నీవు ||
- 4 నీవంటి ధనవంతుఁ డేడి - యేసు - నావంటి ధనహీనుఁ డేడి = ప్రోవులై యున్నవి - ఈవులు నీయందు - నీవు వాని నొసంగి నిరతంబు ననుఁ గావు || నీవు ||

--పులిపాక జగన్నాథము

422 యెహోవా నా కాపరి - ఇఁకఁ గొదు వేమి

రా - కమాను

(చాయ : కొనియాడఁదరమె)

తా - ఆది

- యెహోవా నా కాపరి - ఇఁకఁ గొదు వేమి || యెహోవా ||
- 1 పచ్చిక చోట్లలో - బండఁ జేయును నన్ను = స్వచ్ఛజలముల కడకుఁ - జక్కఁగా నడిపించు || యెహోవా ||
 - 2 ఆయన దయతో నా - యాయాసములఁదీర్చి = న్యాయమార్గములందు - ననుఁ బట్టి నడిపించు || యెహోవా ||
 - 3 గాఢాఢకార మా - ర్గమున నేఁ దిరిగినను = గాఢంపు గృహతోడఁ గరుణించు నన్నెప్పుడు || యెహోవా ||
 - 4 నీవు తోడైయుండ - నిర్భయం బగు నాకుఁ = కావవచ్చును దుడ్డు - కఱ్ఱయును దండంబు || యెహోవా ||
 - 5 నా శత్రువుల నడుమ - నాకు భోజన మొసఁగి = యాశ తీరంగఁ ద - లంటె నూనెను బోసి || యెహోవా ||

- 6 నా గిన్నెనిండెను - నా బ్రతుకు దినములలో = బాగుగా నీదు కృ - పా దయలు వెంటాడు || యెహోవా||
 7 పరమానందముతోడఁ - బ్రభు సన్నిధానమునఁ = పరిశుద్ధాలయమందే నిరతంబు నివసెంతు || యెహోవా ||

--మల్లెల సొలోమోను జార్జి

435 యెహోవా మా తండ్రి గాఁడ

రా - నవరోజు

తా - ఆది

యెహోవా మా తండ్రి గాఁడ - యేసుఁడు మా యన్న గాఁడ = మహిమ గల శుద్ధాత్మ ఇట్టి - వరుసఁ దెలిపెం గద మాతోడ || యెహోవా ||

- 1 మోక్ష నగరు మా పుట్టిల్లు - ముఖ్య దూతల్ మా స్నేహితులు = సాక్షాత్కారమై యున్నపుడు - లక్ష్యపెట్ట మిహ బాధలకు || యెహోవా ||
- 2 అబ్రాహాము దావీదు మొదలై - నట్టి వర భక్తాగ్రసరులే = శుభ్రముగ మా చుట్టా లైనన్ - హర్షమిఁక మా కేమి కొదువ || యెహోవా ||
- 3 పేతు రాది సకలాపోస్తుల్ - పేర్నిగల మా నిజ కూటస్థుల్ = ఖ్యాతి సభలో మే మున్నప్పుడు - ఘనతలిక మాకేమి వెలితి || యెహోవా ||
- 4 తనువు బలిపెట్టెను మా యన్న - తప్పు ల్విడఁగొట్టెను మా తండ్రి = మనసులో సాక్ష్యమిట్లున్న - మనుజు లెట్లన్నను మాకేమి || యెహోవా ||
- 5 పరమ విభు జీవ గ్రంథములోఁ - బ్రభుని రక్తాక్షరముద్రితమై = చిరముగా నుండు మా పేరు - చెఱుపు బెట్టెడువా రింకెవరు || యెహోవా ||
- 6 కరములతో నంట రాని - కన్నులకు గోచరము గాని = పరమ ఫలముల్ మా కున్నపుడు - సరకు గొన మిక్కడి లేములకు || యెహోవా ||

--పురుషోత్తమ చౌధరి

441 నావన్ని యంగీకరించుమీ - దేవా

రా - సౌరాష్ట్ర

తా - అట

నావన్ని యంగీకరించుమీ - దేవా - నన్నెప్పుడు నీవు కరుణించుమీ = నావన్ని కృపచేత - నీ వలన నొందిన - భావంబునను నేను - బహు ధైర్యమొందెద ||నావన్ని||

- 1 నీకు నా ప్రాణము - నిజముగా నర్పించి = నీకు మీఁదుఁగట్టి - నీ కొరకు నిల్పెద ||నావన్ని||
- 2 సత్యంబు నీ ప్రేమ - చక్కఁగా మదిఁ బూని = నిత్యంబుఁ గరముల - నీ సేవఁ జేసెద ||నావన్ని||
- 3 నీ సేవ జరిగెడు - నీయాలయమునకు = నాసచే నడిపించు - మరల నా పదములు ||నావన్ని||
- 4 పెదవులతో నేను - బెంపుగ నీ వార్తఁ = గదలక ప్రకటింపఁ - గలిగించు దృఢ భక్తి ||నావన్ని||
- 5 నా వెండి కనకంబు - నా తండ్రి గైకొనుమీ = యావంతయైనను - నాశింప మదిలోన ||నావన్ని||
- 6 నీవు నా కొసఁగిన - నిర్మల బుద్ధిచే = సేవఁ జేయఁగ నిమ్ము - స్థిర భక్తితో నీకు ||నావన్ని||
- 7 చిత్తము నీ కృపా - యత్తంబు గావించి = మత్తిల్లకుండఁగ - మార్గంబుఁ దెలుపుము ||నావన్ని||
- 8 హృదయంబు నీకిత్తు - సదనంబుగావించి = పదిలంబుగా దానిఁ - బట్టి కాపాడుము ||నావన్ని||

--పులిపాక జగన్నాధము

451 సర్వచితంబు నీదేనయ్య - స్వరూపమిచ్చు

రా - శంకరాభరణము

తా - ఆది

- 1 సర్వచితంబు నీదేనయ్య - స్వరూపమిచ్చు కుమ్మరివే = సారెనై నున్న మంటినయ్యా - సరియైన పాత్రన్ జేయుమయ్యా - సర్వేశ్వరా నేరిక్కుండను సర్వాదా నిన్నే సేవింతును || సర్వ ||
- 2 ప్రభూ ! సిద్ధించు నీ చిత్తమే - ప్రార్థించుచుంటి నీ సన్నిధి = పరికింపు నన్నీదివసంబున - పరశుభ్రమైన హిమముకన్న - పరిశుద్ధున్ జేసి పాలింపుమా - పాపంబుబోవ నను గడుగుమా || సర్వ ||
- 3 నీ చిత్తమే సిద్ధించు ప్రభూ - నిన్నే ప్రార్థింతు నా రక్షకా = నీచమౌ గాయముల చేతను - నిత్యంబు కృంగి అలసియుండ - నిజమైన సర్వశక్తుండవే - నీచేతబట్టినన్ రక్షింపుమా || సర్వ ||
- 4 ఆత్మస్వరూప నీచిత్తమే - అనిశంబు చెల్లు ఇహపరమున = అధికంబుగా నన్నీ యాత్మతో - ఆవరింపుమో నా రక్షకా - అందరు నాలో క్రీస్తునిజూడ - ఆత్మతో నన్ను నింపుముదేవా || సర్వ ||

--ఎ.చార్లెస్ కిన్నింగర్

474 యేసుని కొరకై ఇల జీవించెద

యేసుని కొరకై ఇల జీవించెద - భాసురముగ నే ననుదినము = దోసములన్నియు బాపెను మోక్ష - ని వాసమున ప్రభు జేర్చునుగా ||యేసుని||

- 1 నాశనకరమగు గుంటలోనుండియు - మోసకరంబగు యూబినుండి = నాశచే నిలపై కెత్తెను నన్ను పి - శాచి పథంబున దొలగించెన్ ||యేసుని||
- 2 పలువిధముల పాపంబును జేసితి - వలదని ద్రోసితి వాక్యమును = కలుషము బాపెను కరుణను బిలిచెను - సిలువలో నన్నాకర్ణించెను ||యేసుని||
- 3 అలయక సొలయక సాగిపోదును - వెలయగ నా ప్రభు మార్గములన్ = కలిగెను నెమ్మది కలువరిగిరిలో - విలువగు రక్తము చిందించిన ప్రభు ||యేసుని||
- 4 శోధన బాధలు శ్రమలీల కల్గిన - ఆదుకొనును నా ప్రభువనిశం = వ్యాధులు లేములు మరణమువచ్చిన - నాధుడే నా నిరీక్షణగున్ ||యేసుని||
- 5 బుద్ధి విజ్ఞాన సర్వసంపదలు - గుప్త మైయున్నవి - ప్రభునందు = అద్భుతముగ ప్రభు - వన్నియునొసగి - దిద్దును నా బ్రతుకంతటిని ||యేసుని||
- 6 అర్పించెను దన ప్రాణమునాకై - రక్షించెను నా ప్రియ ప్రభువు = అర్పింతును నా యావజ్జీవము - రక్షకు డేసుని సేవింప ||యేసుని||
- 7 ప్రభునందానందింతును నిరతము - ప్రార్థన విజ్ఞాపనములతో = విభుడే దీర్చును ఇలనాచింతలు - అభయముతో స్తుతిఇంతు ప్రభున్ ||యేసుని||
- 8 యౌవన జనమా - ఇదియే సమయము యేసుని చాటను రారండి = పావన నామము - పరిశుద్ధ నామము - జీవపు మార్గము - ప్రచురింపన్ ||యేసుని||

--రావి జాన్ సుందరరావు

564 దేవర నీ - దీవెనలు

దేవర నీ - దీవెనలు - ధారాళముగను వీరలపై =

బాగుగ వేగమె దిగనిమ్ము - పావన యేసుని ద్వారగను || దేవర ||

1. దంపతులు దండిగ నీ - ధాత్రిలో వెలయుచు సంపదలన్ =
సొంపుగ నింపుగ పెంపగుచు స - హింపున వీరు సుఖించుటకై || దేవర ||
2. ఈ కవను నీ కరుణన్ - ఆకరువరకును లోకములో =
శోకము లేకయె యేకముగాఁ - బ్రాకటముగను జేకొనుము || దేవర ||
3. ఇప్పగిది నెప్పుడును - గొప్పగు ప్రేమతో నొప్పుచు దా =
మెప్పిన చొప్పునఁ దప్పకను - మెప్పుగ బ్రతుకగఁ బంపు కృపన్ || దేవర ||
4. తాపములు పాపములు - మేపుగ వీరిపై రాకుండగాఁ =
గాపుగఁ బ్రాపుగ దాపునుండి - యాపద లన్నియుఁ బాపుచును || దేవర ||
5. సాధులుగక్ జేయుటకై - శోధనలచే నీవు శోధింపగాఁ =
కదలక వదలక ముదమున నీ - పాదము దాపునఁ బాదుకొనన్ || దేవర ||
6. మెండుగ భూమండలపు - గండములలో వీరుండగను =
తండ్రిగ దండిగ నండనుండి - వెండియు వానిని ఖండించవే || దేవర ||
7. ఇద్దర వీరిద్దరును - శుద్ధులై నిన్ను సేవించుటకై =
శ్రద్ధతో బుద్ధగ సిద్ధ పడన్ - దిద్దుము నీ ప్రియ బిడ్డలుగాన్ || దేవర ||
8. వాసిగ నీ దాసులము - చేసిన యా మెఱల్ దీసికొని =
మా సకలేశ్వర నీ సుతుండౌ - యేసుని పేరిటఁ బ్రోవు మామేన్ || దేవర ||

572 స్తుతియు మహిమయు నీకె

రా - కాంభోజి

తా - రూపకము

స్తుతియు మహిమయు నీకె - క్షితికిన్ దివికిన్ నీటి - వితతికిన్ కర్తవై - వెలయు మా దేవా = ప్రతి
వస్తువును మాకు బహుమతిగా నిచ్చు - హితుఁడా మా ప్రేమ నీ - కెట్లు చూపుదుము || స్తుతియు ||

- 1 పసిఁడి వర్ణపు టెండ - భాగ్య ధారల వాన - విసరు మంచి గాలి - విరయు పుష్పములు = రస మొల్కు
పండ్లు నీ - రమ్య ప్రేమన్ జాటున్ - బ్రసరించు కోఁత లో - పల నుండు వీవు || స్తుతియు ||
- 2 నెమ్మదిగల ఇండ్లు - నిజసౌఖ్య కాలములు - ఇమ్మహి ఫలిఇంచు - వైశ్వర్యాధికముల్ = ఇమ్ముగ
గలిగిన - హృదయులమై వంద - నమ్ములు ఋణపడి యు - న్నాము నీకు || స్తుతియు ||
- 3 దురితంబు లొనరించి - దౌర్భాగ్య స్థితి నున్న - ధరణికి నీ పుత్రన్ - ధర్మంబుజేసి = నరుల కీ
ధర్మమున - కొరఁతఁ దీరెచ్చెడు సర్వ - వరము లమర్చిన - పరమోపకారీ || స్తుతియు ||
- 4 జీవంబు ప్రేమను - జేమఁ గల్గించెడు - పావనాత్మను మాకై - పంపితివి = దీవెన లేడు రె -
ట్లావరింపను మమ్ము - నీ విమలాత్మ వా - నిని గుమ్మరించు || స్తుతియు ||

- 5 నరులకు విమోచ - నము గల్గె పాపంబుల్ - పరిహార మాయెఁ గృ - పాసాధనముల్ = దొరకె మోక్షాంశంబు - స్థిరమాయె మేము నీ - కొరకేమి తేగలము - పరిపూర్ణ జనకా || స్తుతియు ||
- 6 మాకై వాడుకొనెడి - రూకల్ వ్యర్థం బగును - నీకై యప్పుగ నిచ్చు - నిఖిల వస్తువులు = శ్రీకరంబగు నిత్య - శ్రేష్ఠ ధననిధియై వై - లోకంబు నందుండు - లోపంబు లేక || స్తుతియు ||
- 7 జీవంబు వస్తువులు - శ్రేయస్సు దాన స్వ - భావంబు శక్తియు - భాగ్యంబులు = నీవలననే లభ్య - మై వెలయుచున్నవి - నీ వాసమే మాకు - నిత్యానందంబు || స్తుతియు ||

--ముంగమూరి దేవదాసు

577 పరమ తండ్రి నిన్ను మే మీ - పరస కాలము

రా - జంఝూటి

తా - ఏక

పరమ తండ్రి నిన్ను మే మీ - పరస కాలము = స్వరము లెత్తి యుంపురాను - స్మరణ జేతుము

|| పరమ ||

1. నిరుపమాన దేవ నిన్ను - నిరత ప్రేమతో = హరువుగా నుతింతు మేము - హర్ష రవముతోఁ || పరమ ||
2. అవని సంభ్రమములలోన - నవఘళించము = అవసరముగ నీదు పలుకు - నవధరింతుము || పరమ ||
3. వేయు నాళ్లు లోకమునను - వెలయు కంటెను = శ్రేయ మెక్కనాఁడు నిన్ను - సేవ జేయుట || పరమ ||
4. ఉచితమైన నీ గృహమున - నచల భక్తితో = రుచిరమైన నీదు ప్రేమ రుచిని జూతుము || పరమ ||
5. మనసునందు సత్యబోధ - మనస్కరించుచు = మనెడు తరిని విడము నీదు - ఉనికిపట్టును || పరమ ||
6. గొరియ పిల్లయొక్క ప్రేమ - గూర్చి భక్తితో = గొరత లేక చేతు మెప్పుడు - గొనబు గానము || పరమ ||
7. శాంతజలము నొద్ద మమ్ము - శాంతిపరచుము = సంతతమును నీవు మమ్ము - సంతరించుము || పరమ ||
8. దినము లన్ని మేము నిన్ను - దీన మనసుతో = వనరు మాని సంతసమున - వినతి జేతుము || పరమ ||

--యెషయా వీరమార్రిన్

578 నీ ధనము - నీ ఘనము - ప్రభు యేసుదే

రా - హిందుస్తాని కన్నడ

తా - త్రిశ్రజాతి ఏక

నీ ధనము - నీ ఘనము - ప్రభు యేసుదే - నీ దశమభాగము నీయ - వెనుదీతువా ||

1. ధరలోన ధనధాన్యముల నీయగా - కరుణించి కాపాడి రక్షింపగా పరలోక నాధుండు నీకీయగా - మరి యేసు కొరకీయ వెనుదీతువా ||
2. పాడిపంటలు ప్రభువు నీకీయగా - కూడు గుడ్డలు నీకు దయచేయగా వేడంగ ప్రభు యేసు నామంబును - గడువేల ప్రభుకీయ నో కైస్త్రవా ||
3. వెలుగు నీడలు గాలి వర్షంబులు - కలిగించె ప్రభు నీకు ఉచితంబుగా ! వెలిగించ ధరపైని ప్రభు నామము - కలిమికొలది ప్రభున కర్పింపవా ||

4. కలిగించె సకలంబు సమృద్ధిగా - తొలగించె పలు బాధ భరితంబులు బలియాయె నీ పాపముల
కేసువే - చెలువంగ ప్రభుకీయ చింతింతువా ||

-- బొంతా సమూయేలు

611 మహిమ నొప్పు జనక నీకు

రా - జంఝూటి

(చాయ : వినరమ్ము యేసునాధుడ)

తా - ఏక

మహిమ నొప్పు జనక నీకు - మహిత సుతునకు = మహిమ గలుగు శుద్ధాత్మకును - మహా
యగములు || మహిమ ||

1. లోక సృష్టి మునుపు నిన్ను - నాకసేనలు = ప్రాకటంబుగా నుతించె -

బ్రజ్జ మీరఁగ || మహిమ ||

2. సకల సృష్టివలన దేవ - సకల యుగముల = సకల మహిమ గలుగు

నీకు - సకల కాలము || మహిమ ||

614 పంపుము దేవా - దీవెనలతోఁ

రా - శ్రీరాగము

తా - అట

పంపుము దేవా - దీవెనలతోఁ - పంపుము దేవా = పంపుము దయచేతఁ - పతిత పావన నామ -
పెంపుగ నీ సేవఁ - ప్రియమొప్ప నొనరింపఁ ||బంపుము||

1 మా సేవ నుండిన - మా వెల్తు లన్నియు = యేసుని కొఱకు నీ - వెసఁగ క్షమింపఁచుచుఁ ||బంపుము||

2 వినిన సత్యంబును - విమలాత్మ మది నిల్పి = దినదినము ఫలములు - దివ్యముగ
ఫలింపఁ ||బంపుము||

3 ఆసక్తితో ని - న్ననిశము సేవింప = భాసురంబగు నాత్మ - వాసి కెక్కఁగ నిచ్చి ||పంపుము||

--పులిపాక జగన్నాధము

615 మా దేవునకును స్తోత్రములు

రా - భీంషాన్

తా - త్రిపుట

మా దేవునకును స్తోత్రములు - మహిమయు జ్ఞానము నా మీదన్ = మాదు కృతజ్ఞతగల స్తుతియు
- న్మఱి ఘనతా శక్తియు బలమున్ యుగ యుగ ములకును గల్గునుగాక || ఆ...మెన్ ||

-- మొలతాటి విద్యానందము

630 ఆనందం - ఆనందం - దినదినం ఆనందం

ప|| ఆనందం - ఆనందం - దినదినం ఆనందం

యేసురాజు నా స్వంతమాయెనే - ఈలోకమందు

స్వంతవాడాయెనే నామదిలో స్వంతమాయెను (2)

అ||ప|| ఆ..ఆనందమే - పరమానందమే - ఇది నా గొప్ప భాగ్యమే ...|| ఈలోకమందు ||

- 1 తొలి బాల్యవయసులో - నన్ను గుర్తించినాడు
 దూరంపోతన కనుగొన్నాడు (2) - తన ప్రాణమును
 నాకర్పించి - జీవం పొందుకొనుమని చెప్పెను || ఆ..ఆనందమే ||
- 2 ఏ స్థితిలోవైన ప్రభుప్రేమతో - నన్ను విడువక కాపాడును
 నన్ను నమ్మి ఇచ్చిన బాధ్య - తను ప్రభువు
 వచ్చువరకు - కాచుకొందును || ఆ..ఆనందమే ||
- 3 ప్రభువు వచ్చు దినమున - తనచేత చాచి ప్రేమతో
 పిలిచి చేర్చుకొనును - ప్రభువు సమూహమందు
 అచ్చటాయనతో ఆడిపాడి సంతోషించెదన్ || ఆ..ఆనందమే ||

632 ఇదియే సమయంబు రండి యేసుని జేరండి

- ప|| ఇదియే సమయంబు రండి యేసుని జేరండి -
 ఇక సమయము లేదండి - రండి రక్షణ నొందండి
- 1 పాపులనందరిని - తన దాపున చేర్చుటకై
 ప్రాణము దానముగా తన ప్రాణము నిచ్చెనుగా
 మరణపు ముల్లును విరిచి - విజయము నిచ్చెనుగా || ఇక ||
- 2 రాజుల రాజైన యేసు రానై యుండెనుగా
 గురుతులు జరిగెనుగా - మీరు సరిగా చూడండి
 తరుణముండగానే - మీరు తయ్యారవ్వండి || ఇక ||
- 3 బుద్ధి లేని కన్యకలవలె - మొద్దులుగానుంటె
 సిద్ధెలలో నూనెపోసి - సిద్ధపడకపోతే
 తలుపులు తట్టినను - మీకు తెరువడు సుమ్మండి || ఇక ||
- 4 వెలుపటనుంటేను మీరు వేదన నొందెదరు -
 తలుపులు తట్టినను - మీకు తెరువడు సుమ్మండి
 మిమ్మును ఎరుగను - మీరెవరో పొమ్మునును || ఇక ||
- 5 నమ్మినవారికి క్రీస్తు - నెమ్మదినిచ్చునుగా -
 నమ్మనివారికి నిత్యనరకము తప్పదుగా
 నిర్లక్ష్యము చేయకను - రండి రక్షణనొందండి || ఇక |
- 6 సందియు పడకండి - మీరు సాకులు చెప్పకను
 గురుతులు జరిగెనుగా - మీరు సరిగా చూడండి
 మరణ దినమునూ మన - మెరుగము సుమ్మండి || ఇక ||
- 7 జాలము చేయకను - మీరు హేళనచేయకను
 కులము స్థలమనుచూ - మీరు కాలము గడువకునూ
 తరుణముండగానే - మీరు త్వరపడి రారండి || ఇక ||

634 ఎల్ల వేళలందు - కష్టకాలమందు

- పల్లవి|| ఎల్ల వేళలందు - కష్టకాలమందు
 వల్లభుండా యేసున్ స్తుతింతున్
 ఎల్లను వీవే నాకెల్లడల వల్లపడదె వివరింప||
- 1 విమోచకుడా - విమోచన నీవే
 రక్షకుడవు - నా రక్షణ నీవే ...||ఎల్ల||
 - 2 సృష్టికర్తవు - సహాయము నీవే
 ఇష్టుడ నీవు - త్రిత్వము నీవే ...||ఎల్ల||
 - 3 జ్ఞానము నీవే - నా పానము నీవే
 దానము నీవే - నా గానము నీవే ...||ఎల్ల||
 - 4 జ్యోతియు నీవే - నా నీతియు నీవే
 ఆదియు నీవే - నా అంతము నీవే ...||ఎల్ల||
 - 5 నిత్యుడ నీవే - నా సత్తుండ నీవే
 స్తోత్రము నీవే - నా నేత్రము నీవే ...||ఎల్ల||
 - 6 జీవము నీవే - నా దేవుడు నీవే
 పాపన మీవే - నా కావలీ నీవే ...||ఎల్ల||
 - 7 కాంతియు నీవే - నా శాంతియు నీవే
 సంతస మీవే - నా కంతయు నీవే ...||ఎల్ల||

638 ఎందుకో నన్నింతగా నీవు

- ప|| ఎందుకో నన్నింతగా నీవు - ప్రేమించితివో దేవా
 అందుకో నా దీన స్తుతిపాత్ర - హల్లెలూయ యేసయ్యా
1. నాపాపము బాప - నరరూపివై నావు
 నా శాపము మాప - నలిగి వ్రేలాడితివి
 నాకు చాలిన దేవుడవునీవే - నా స్థానములో నీవే ...|| హల్లె ||
 2. నీ రూపము నాలో - నిర్మించియున్నావు
 నీ పోలికలోనే - నివసించుచున్నావు
 నీవు నన్ను ఎన్నుకొంటివి - నీకొరకై నీ కృపలో ...|| హల్లె ||
 3. నా శ్రమలు సహించి - నా ఆశ్రయమై నావు
 నా వ్యధలు భరించి - నన్నాదుకొన్నావు
 నన్ను నీలో చూచుకొన్నావు - నను దాచియున్నావు ...|| హల్లె ||
 4. నీ సన్నిధి నాలో - నా సర్వము నీలో
 నీ సంపద నాలో - నా సర్వస్వము నీలో
 నీవు నేను ఏకమగువరకు - నన్ను విడువనంటివో దేవా ...|| హల్లె ||
 5. నా మనవులు ముందే - నీ మనస్సులో నెరవేరే
 నా మనుగడ ముందే - నీ గ్రంథంబులో నుండె
 ఏమి అద్భుత ప్రేమ సంకల్పం - నేనేమి చెల్లెంతున్ ...|| హల్లె ||

641 ఓ సంఘమా - సర్వాంగమా

- ప|| ఓ సంఘమా - సర్వాంగమా - పరలోకరాజ్యపు ప్రతిబింబమా
మెస్సయ్యను - ఎదొర్కొనగ - నీతినలంకరించి సిద్ధపడుమా
ఓ సంఘమా - వినుమా
- 1 రాణి ఓ ఫేరు అపరంజితో - స్వర్ణ వివర్ణ వస్త్రధారణతో
వీణావాద్యతరంగాలలో - ప్రాణేశ్వరుని ప్రసన్నతతో
ఆనందతైలాసుగంధాభిషేకము - నొందితివే సువాసనుండా ...||
- 2 క్రీస్తే నినును ప్రేమించెనని - తన ప్రాణాలర్పించెనని
స్వస్థపరచే నిర్దోషముగా - ముడత కళంకము - లేనిదిగా -
మహిమ యుక్తంబుగా - నిలువగోరె యేసువా
సహించుతావా తీర్చునాడూ ...||ఓ||
- 3 చీకటిలోనుండి వెలుగునకు - లోకములోనుండి వెలుపలకు
శ్రీకర్త గుణాతిశయములను - ప్రకటించుటకే పిలచెనని
గుర్తించుచుంటివా క్రియలను గంటివా - సజీవముగా నున్నావా ...||ఓ||
- 4 వ్యభిచారులు నరహంతకులు - పోకిరి చేష్టల డాంబికులు
అబద్ధజనకుని యాసనము - యెజిబెలు నీ మధ్య నివసించెనా-
కృపావరములు - ఆత్మల భారములు ఉజ్జీవదాహము కలదా ...||ఓ||
- 5 చల్లగవైనా వెచ్చగనూ ఉండిన నీ కది మేలగును
నులివెచ్చని స్థితి నీకుంటే - బయటకు ఉమ్మబడెదవేమో
నీ మనస్సు మార్చుకో - తొల్లిప్రేమ కూర్చుకో
ఆసక్తితోడ రక్షణ నొందు ...||ఓ||
- 6 కడవటి బూర మ్రోగగనే - కనురెప్పపాటున మారుదువా
వడిగా మేఘాసీనుడవై - నడియాకాశము పోగలవా
గొఱ్ఱెసిల్ల సంఘమా క్రీస్తు రాజు సంఘమా - రారాజు
నెదుర్కొనగలవా ...||ఓ||

647 కృపామయుడా నీలోన

- పల్లవి|| కృపామయుడా నీలోన (2)
నివసింపజేసినందునా ఇదిగో నాస్తుతుల సింహాసనం నీలో
1. ఏ అపాయము నా గుడారము సమీపించనీయక
నా మార్గములన్నిటిలో నీవే ఆశ్రయమైనందున ...|| కృపా ||
2. చీకటినుండి వెలుగు లోనికి - నన్ను పిలిచిన తేజోమయా
రాజ వంశములో - యాజకత్వము చేసెదను ...|| కృపా ||
3. నీలో నిలచి ఆత్మ ఫలములు - ఫలియించుట కొరకు
నాపైన నిండుగా - ఆత్మ వర్షము క్రుమ్మరించు ...|| కృపా ||
4. ఏ యోగ్యత లేని నాకు - జీవ కిరీటమిచ్చుటకు
నీ కృప ననువీడక - శాశ్వత కృపగా మార్చెను ...|| కృపా ||

657 దేవునికి స్తోత్రము గానము

దేవునికి స్తోత్రము గానము - చేయుటయే మంచిది = మనమందరము స్తుతిగానము - చేయుటయే మంచిది.

- 1 యెరుషలేము యెహోవాయే - కట్టుచున్నవాడని (2 సార్లు) = ఇశ్రాయేలీయులను పోగుచేయువాడని ...||దేవుని||
- 2 గుండె చెదరిన వారిని - బాగుచేయువాడని = వారి గాయములన్నియు - కట్టుచున్నవాడని ...||దేవుని||
- 3 నక్షత్రముల సంఖ్యను - ఆయనే నియమించును = వాటికన్నియు పేరులు - పెట్టుచున్నవాడని ...||దేవుని||
- 4 ప్రభువు గొప్పవాడును - అధిక శక్తి సంపన్నుడు = జ్ఞానమునకు ఆయనే - మితియు లేనివాడని ...||దేవుని||
- 5 దీనులకు అండాయనే - భక్తిహీనుల కూల్చును = సితారాతో దేవుని - స్తుతులతో కీర్తించుడి ...||దేవుని||
- 6 ఆయన ఆకాశమున్ - మేఘములతో కప్పును = భూమికొరకు వర్షము - సిద్ధపర్చువాడని ...||దేవుని||
- 7 పర్వతములలో గడ్డిని - పశువులకు మొలపించెను = అరచు పిల్లకాకులకును - ఆహారము తానీయును ...||దేవుని||
- 8 గుర్రముల నరులందలి - బలము నానందించడు = కృప వేడు వారిలో - సంతసించువాడు ...||దేవుని||
- 9 యెరుషలేము యెహోవాను - సీయోను నీ దేవుని = కీర్తించుము కొనియాడుము - ఆనందించువాడని ...||దేవుని||
- 10 పిల్లల నాశీర్వాదించియు - బలపరచు నీ గుమ్మముల్ = మంచిగోధుమపంటతో - నిన్ను తృప్తిగనుంచును ...||దేవుని||
- 11 భూమికి తనయాజ్ఞను - ఇచ్చువాడు - ఆయనే = వేగముగను దేవుని - వాక్యము పరుగెత్తును ...||దేవుని||
- 12 వాక్యమును యాకోబుకు - తెలియచేసినవాడని = ఏ జనము కీలాగున - చేసియుండ లేదని ...||దేవుని||

669 నీ చేతితో నన్ను పట్టుకో

- ప|| నీ చేతితో నన్ను పట్టుకో - నీ ఆత్మతో నన్ను నడుపు
శిల్పి చేతిలో శిలను నేను - అనుక్షణము నన్ను చెక్కుము
1. అంధకార లోయలోన - సంచరించిన భయము లేదు
నీ వాక్యము శక్తిగలది - నాత్రోవకు నిత్యవెలుగు ...||నీ||
 2. ఘోరపాపిని నేను తండ్రి - పాప యూబిలో పడియుంటిని
లేవనెత్తుము శుద్ధిచేయుము - పొందనిమ్ము నీదుప్రేమను ...||నీ||
 3. ఈ భువిలో రాజు నీవే - నా హృదిలో శాంతినీవే
కుమ్మరించుము నీదు ఆత్మను - జీవితాంతము సేవచేసెదన్ ...||నీ||

675 ప్రభు యేసుని వదనములో

1. ప్రభు యేసుని వదనములో నా దేవుని రాజ్యములో
పరికించిన శుభదినము గమనించిన యాక్షణము
పరలోకముకై చిరజీవముకై - ప్రార్థించెను నా హృదయం || ప్రభు ||
2. దిశలన్నియు తిరిగిరిని నా పాపపు దాహముతో
దౌష్ట్యములో మసలుచును దౌర్జన్యము చేయుచును
ధన పీడనతో మృగ వాంఛలతో దిగజారితి చావునకు || ప్రభు ||
3. యేసు నీ రాజ్యములో భువి కేతెంచెడి రోజు
ఈ పాపిని క్షమియుంచి జ్ఞాపకముతో బ్రోవుమని
ఇల వేడితిని విలపించుచును ఈడేరును నా వినతి || ప్రభు ||
4. వరదైనను ఈ దినమే నా ఆనందముతోను
పొల్లొందువు నీవనుచు వాగ్దానము చేయగనే (2)
పరలోకమే నా తుది వూపిరిగా పయనించితి ప్రభుకడకు
ప్రభు యేసుని వదనములో నా దేవుడు కనిపించె || ప్రభు ||

678 ప్రియయేసు నిర్మించితివి

- ప || | ప్రియయేసు నిర్మించితివి - ప్రియమూర నా హృదయం
ముదమూర వసించునా - హృదయాంతరంగమున
1. నీ రక్షప్రభావమున - నారోత హృదయంబును
పవిత్రపరచుము తండ్రీ - ప్రతిపాపమును కడిగి || ప్రియ ||
 2. అజాగరూకుడవైతి - నిజాశ్రయమువిడిచి
కరుణారసముతో నాకై - కనిపెట్టితివి తండ్రీ || ప్రియ ||
 3. వికసించె విశ్వాసంబు - వాక్యంబును చదువగనె
చేరితి నీదుదారి - కోరి నడిపించుము || ప్రియ ||

684 రమ్మ ! నీ తరుణమిదే - పిలచుచున్నాడు

రమ్మ ! నీ తరుణమిదే - పిలచుచున్నాడు = నీ ప్రభువైన - యేసు నొద్దకు || రమ్మ ||

1. జీవితమంతయు - వ్యర్థముగను దుఃఖముతోను = గడుపుటయేల - వచ్చి ఆయన శరణు జొచ్చినచో వాంఛతో నిన్ను - స్వీకరించున్ || రమ్మ ||
2. కట్టిన యుల్లు - ధనధాన్యములు కనబడు బంధుమిత్రులును = గూడువిడిచి - నీవుపోయునచో - వెంటనీతో రారెవరు || రమ్మ ||
3. ఆందము మాయ - అస్థిరమే - దాని నమ్మకుము మోసగించును = మరణము ఓకనాడు వచ్చును మరువకు - నీ ప్రభువును || రమ్మ ||
4. మిన్నుక్రిందన్ - భూమిమీదన్ - మిత్రుడేసు నామముగాక = రక్షణపొందు - దారిలేదు రక్షకుడేసే - మార్గము || రమ్మ ||
5. తీరని పాపవ్యాధులను - మారని నీదు - బలహీనతల్ ఘోర సిలువలో - మేసితీర్చెన్ - గాయములచే బాగుపడన్ = నీ || రమ్మ ||
6. సత్యవాక్కును నమ్మి రమ్మ - నిత్యజీవనమును నీకిచ్చున్ = నీ పేరు జీవపుస్తకమునందు నిజముగ ఈనాడే - వ్రాయున్ || రమ్మ ||

685 రండి రండి యేసునియొద్దకు రమ్మనుచున్నాడు

ప|| రండి రండి యేసునియొద్దకు రమ్మనుచున్నాడు
ప్రయాసపడి భారము మేయువారలు
ప్రభుని చెంతకు పరుగిడి వేగమే

1. యేసుని పిలుపు వినియు నింక - యొచింపరేల = అవనిలో అగచాట్లపాలైన అబ్బదుశాంతి ఆత్మకు నిలలో ||
2. కరవు రణము మరణము చూచి కలుగదు మారుమనస్సు = ప్రవచనములు సంపూర్ణములాయెను యూదులు తిరిగి వచ్చుచున్నారు || రండి ||
3. ప్రభుయేసు నీ కొరకై తనదు - ప్రాణము నిచ్చెగదా = సిలువను రక్షము చిందించియును - బలియాయెను యాఘనుడు మనకై || రండి ||
4. యేసుని నామమునందే పరమ - నివాసము దొరకును = ముక్తిని పాప విమోచనమును - శక్తిమంతుడు యేసే యుచ్చును || రండి ||
5. నేనే మార్గము నేనే సత్యము - నేనే జీవమును = నేను గాకింకెవరు లేరని యెంచి చెప్పిన యేసుని యొద్దకు ||

694 స్తోత్రం చెల్లింతము

- ప|| స్తోత్రం చెల్లింతము - స్తుతిస్తోత్రము చెల్లింతము
యేసునాథుని మేలులు-తలంచి (2) ...|| స్తోత్రం ||
1. దివారత్రములు కంటిపాపవలె కాచి (2)
దయగల హస్తముతో - బ్రోచి నడిపించితివి (2) ...|| స్తోత్రం ||
2. గాఢాంధకారములో కన్నీటి లోయలలో
కృశించి పోనీయక - కృపతో బలపరచితివి ...|| స్తోత్రం ||
3. సజీవయాగముగా - మన శరీరము సమర్పించి
సంపూర్ణ శుద్ధినొంద - శుద్ధాత్మను నొసగితివి ...|| స్తోత్రం ||
4. సీయేను మార్గములో పలుశోధనలు రాగా
సాతాన్ని జయించుటకు - విశ్వాసము నిచ్చితివి ...|| స్తోత్రం ||
5. సిలువను మోసుకొని సువార్తను చేపట్టి
యేసుని వెంబడింప - ఎంత భాగ్యము నిచ్చితివి ...|| స్తోత్రం ||
6. పాడెద హల్లెలూయ - మరణాంతము హల్లెలూయ
సదపాడెద హల్లెలూయ - ప్రభుయేసుకు హల్లెలూయ ...|| స్తోత్రం ||